

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavaryo me sannidhattāṃ sadā hr̥di ॥

kavītārkikasiṃha sarvatantrasvatantra
śrīmadvedāntadēśika viracitaṃ mahākāvyaṃ

॥ yādavābhyudayaḥ ॥
॥ tṛtīyaḥ sargaḥ ॥

This document has been prepared by*
Sunder Kidambi
with the blessings of
śrī raṅgarāmānujamahādeśikan
His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ yādavābhyudayaḥ ॥
॥ tṛtīyaḥ sargaḥ ॥

atha jaganti babhūvuranāvilā-
nyatimirā haritaḥ pracakāśire |
abhajadeva niśā divasaśriyaṃ
jananabhājini devadivākare ॥ 3.1 ॥

nanṛturapsaraso divi nanditāḥ
kimapi gītamaḡyata kinnaraiḥ |
śrutisukhaissamatoḡayata svanaiḥ
amaradundubhirānakadundubhim ॥ 3.2 ॥

daśasu tatra diśāsvaśarīriṇī
jayajayeti babhūva sarasvatī |
ajitamekamagocarayat svayaṃ
svarasavṛttirasāvasurāntakam ॥ 3.3 ॥

anativelasamīraṇacoditaiḥ
śīśiraśīkaraśībharitāambaraiḥ |
jaladharairabhito divi dadhvane
suragajairiva sūcitamaṅgalaiḥ ॥ 3.4 ॥

vavuratho marutastridaśāṅganā-
vadasaurabhasārabhṛtaḥ śubhāḥ |
muditanirjaramuktasuradruma-
prasavavṛṣṭimadhudravamedurāḥ ॥ 3.5 ॥

madhuriporavatāramahotsave
mumudire madhurāpuradevatāḥ |
yadabhigantari bhaktajane varaṃ
daduraśeḡamatandritacetasaḥ ॥ 3.6 ॥

avadadhānadhiyo munayastadā
 yadanadhītamadhītavadañjasā |
 nigamajātamaśeṣamavekṣya tat
 niraviśanniva muktimayīm daśām || 3.7 ||

prasadanaṃ śaradāgamasambhavaṃ
 nabhasi māsi nadībhirupādade |
 mahitayogavidāṃ matibhiḥ samaṃ
 śrutibhirapyanupaplavanītibhiḥ || 3.8 ||

nikhilacetanamānasa nissṛtāḥ
 kaluṣatāḥ samudetya kila kṣaṇāt |
 viviśurambha iva svayamāpagāḥ
 jalanidheriva bhojapatermanah || 3.9 ||

asuravīragrḥāṇi pṛthagvidhaiḥ
 aśubhaśaṃsibhirānaśire muhuḥ |
 amararājapureṣu jajṛmbhire
 śubhanimittaśatāni punaḥ punaḥ || 3.10 ||

caramataśca ṛṇādiva devakī-
 patiramucyata śṛṅkhalataḥ sthirāt |
 nikhilabandhanivartakasannidhau
 vigalanaṃ nigalasya kimadbhutam || 3.11 ||

uditamātmani devakasambhavā
 danujabhedanamaṅkagataṃ dadhau |
 kamabhi kāñcanabhūbhṛdadhityakā
 harihayopalaśṛṅgamivādbhutam || 3.12 ||

vidhṛtaśaṅkharathāṅgagadāmbujaḥ
 śabalitaḥ śubhayā vanamālayā |
 piturasūta mudam pṛthukastadā
 jaladhīdimbanibho jananīdhṛtaḥ || 3.13 ||

pitaramabjabhuvāmanapāyinaṃ
 priyatamāṅkagataṃ paripaśyatā |
 sa vibhurānakadundubhinā mahān
 avitathaiḥ svaguṇairabhituṣṭuve || 3.14 ||

praṇipatāmi bhavantamananyadhīḥ
 akhilakāraṇamāśritatāraṇam |
 anugamādanidamprathamā giraḥ
 kimapi yatpadamekamadhīyate || 3.15 ||

viṣamakarmavipākaparamparā-
 vivaśavṛttiṣu dehiṣu dustaram |
 karuṇayā tava deva kaṭākṣitāḥ
 katicideva taranti bhavārṇavam || 3.16 ||

tvadanubhāvamahodadhiśtkaraiḥ
 avaśapātibhirāhitaśaktayaḥ |
 avadhibhedavatīmupabhuñjate
 svapadasampadamabjabhavādayaḥ || 3.17 ||

śrutikirīṭaśubhāśrayavigrahaḥ
 paramasattvanidhiḥ pratipadyase |
 jagadanugrahamārutacodito
 vividharūpataraṅgavikalpanām || 3.18 ||

tvayi na deva yadāyatate na tat
 jagati jaṅgamamanyadathāpi vā |
 iti mahimni tava pramite paraṃ
 vibhajane vividhaiḥ sthitamāgamaiḥ || 3.19 ||

akhilalokapitustava putratāṃ
 ahamayācamananyamanorathaḥ |
 varada vāñchitadānadhṛtavrate
 tvayi tadevamayatnamapacyata || 3.20 ||

avanibhāranirākaraṇārthināṃ
 kratubhujāmabhilāṣamavandhyayan |
 jitaripūṇi bahūni dayānidhe
 viharaṇāni vidhātumihārhasi || 3.21 ||

danujamohanadohalinā tvayā
 sahajalāñchanasaṃvaraṇaṃ kṣamam |
 tadadhunā śamayan mama sādhasaṃ
 yavanikāmadhigaccha yathepsitam || 3.22 ||

iti sabhītamavekṣya dayānidhiḥ
 smitamukho vasudevamabhāṣata |
 tvamasi me janakaḥ kimihānyathā
 kimapi tāta mudhā kathitaṃ tvayā || 3.23 ||

iyamamartyapitustava gehinī
 diviṣadāṃ jananī mama cānaghā |
 abhimataṃ yuvayoranaṅvagrahaṃ
 samayabhāvi mayaiṅva samarthyate || 3.24 ||

yadi bibheṣi bhajāmi manuṣyatāṃ
 atha ca māṃ naya nandagrhaṃ kṣaṇāt |
 duhitaraṃ ca samānaya tasya tāṃ
 gatabhaya bhava dūragate mayi || 3.25 ||

atha niśamya niyogamabhaṅguraṃ
 madhujito madhurākṣaramantharam |
 hitamidaṃ pratipadya tamādade
 gurutaraṃ kṛpayā ladhutāṃ gatam || 3.26 ||

tuhinabhānūdivākaralocanaṃ
 nigamaniḥ śvasitaṃ svasutasya tat |
 anubabhūva muhurmuhurādarāt
 anaghamānanamānakadundubhiḥ || 3.27 ||

śrutisugandhitadānanacandrikā-
 muṣitamohatamā munisannibhaḥ |
 adhijagāma sa tanmayatām kṣaṇāt
 animiṣatvamuta pratisandadhe || 3.28 ||

jigamiṣuḥ sa diśo daśa yādavaḥ
 sakṛdavaikṣata sādhasavihvalaḥ |
 anaghavaibhavamarbhakamudvahan
 amitaguptiniruddhagatau grhe || 3.29 ||

vijaghaṭe sahasaiva kavāṭikā
 vrajamatha vrajato yadubhūbhṛtaḥ |
 upalakalpamaśerata rakṣakāḥ
 saraṇimādidiśurgrhadevatāḥ || 3.30 ||

kṣaradasūniva yāmikarakṣakān
 muṣitamañjugiraḥ śukaśārikāḥ |
 yadukulendurapaśyadamīlitān
 parijanānapi citragatāniva || 3.31 ||

upayato viśikhāṃ sadanāntarāt
 kuvalayābhakumāratanutviṣā |
 śatamakhopalamecakayā drutaṃ
 śamitasantamasā harito babhuḥ || 3.32 ||

śrutimayo vihagaḥ paritaḥ prabhuṃ
 vyacaradāśu vidhūtaniśācaraḥ |
 anujagāma ca bhūdharapannagaḥ
 sphuṭaphaṇāmaṇidīpagaṇodvahaḥ || 3.33 ||

dinakaropamadīdhitibhistadā
 danujadehavidāraṇadāruṇaiḥ |
 parigataḥ kila pañcabhirāyudhaiḥ
 yadupatiḥ prajahāvasahāyatām || 3.34 ||

pragaṇaminduniveditapaddhatiḥ
 yadukulenduratho yamunānadīm |
 paramapūruṣamakṣatapauruṣaḥ
 patagarāja ivāśu vahan yayau || 3.35 ||

tanutaraṅgapṛṣatkaṇaśītalaḥ
 surabhikairavasauhr̥davāsitaḥ |
 abhisametamasevata māruto
 yamunayā prahito yadupuṅgavam || 3.36 ||

pavanakampitapallavapāṇikā
 prahitapuṣpabharā padavīmukhe |
 upajuhāva kila bhramarasvanaiḥ
 yadupatiṃ yamunopavanasthalī || 3.37 ||

nimiṣitāsitanīrajalocanā
 mukulitābjamukhī savituh sutā |
 lalitadīnarathāṅgayugasvanā
 kuhakadainyamaśocadiva prabhoḥ || 3.38 ||

vikacakairavatārakitākṛtiṃ
 tanumatīmiva śāradayāminīm |
 tvaritamambunidherabhisārikāṃ
 taritumaihata satyasamīhitaḥ || 3.39 ||

bhavati kiṃ nu bhaviṣyati vā kimi-
 tyanavadhārītaśaurivihārayā |
 cakitayeva virocanakanyayā
 vidhutavīcikaraṃ kila vivyathe || 3.40 ||

ghanatamaḥ paripākamalīmasaiḥ
 gurubhirūrmigaṇairanupaplutaḥ |
 atitatāra dinādhīpateḥ sutāṃ
 anaghayogamanā iva saṃsṛtiṃ || 3.41 ||

yadupateryamunā tvaritaṃ yataḥ
 pratiyataśca samarpitapaddhatiḥ |
 svayamamartyamadāvalamajjanī
 caraṇalaṅghyajālā samajāyata || 3.42 ||

ajani paścimato bhṛśamunnatā
 ravisutā purataḥ sthalaśeṣitā |
 adhiruroha padaṃ kimasau hareḥ
 pratiyayau yadi vā pitaraṃ girim || 3.43 ||

akṛtasetumanākalitaplavāṃ
 jananasindhudṛḍhaplavamudvahan |
 ravisutāmatilaṅghya ramāpatiṃ
 sapadi ghoṣasamīpamupānayat || 3.44 ||

atha kayācana kāraṇanidrayā
 vivaśasuptajanaṃ vrajamāviśat |
 dhanadapattanasampadi yatra sā
 svasutamagryamasūyata rohiṇī || 3.45 ||

upagate vasudevasute'ntikaṃ
 narakavairiṇi nandakuṭumbinī |
 araṇisambhavapāvakaśaṅgamāt
 abhajatādhvaravediriva śriyam || 3.46 ||

nyadhita nandavadhūsavidhe sutaṃ
 drutamupādita gopakumārikām |
 atha nināya ca devakanandanī-
 śayanamānakadundubhirāśu tām || 3.47 ||

anavabuddhajanārdanakanyakā
 vinimayastvatha bhojagaṇeśvaraḥ |
 dṛṣadi tāmabhihantumapātayat
 pratijaghāna ca sā caraṇena tam || 3.48 ||

nṛpatirāśu padā nihatastayā
 nipatitoditakantukavadbhavanā
 davasamāhataśailanibhaḥ krudhā
 daranimīlitaḍṛṣṭiradūyata ॥ 3.49 ॥

udapatat divamugraghanasvanā
 yuvatirūpayugātyayaśarvarī
 asuraghātibhiraṣṭabhirāyudhaiḥ
 alaghubhiścapalābhirivāśritā ॥ 3.50 ॥

atha ca bhojanianturayantritā
 danujahanturudantamudairirat
 paṭu gabhīramudāramanākulaṃ
 hitamavistaramarthyamaviplavam ॥ 3.51 ॥

ahamaśeṣasurāsuramohanī
 yavanikā madhukaiṭabhamardinaḥ
 prabalaśumbhaniśumbhaniśūdane
 praṇihitā hatayā tava kiṃ mayā ॥ 3.52 ॥

vasati nandagrhe vibudhadviṣāṃ
 damayitā vasudevasamudbhavaḥ
 ayamasaḥ tava nāśayiteti sā
 daramudīrya jagāma yathepsitam ॥ 3.53 ॥

madhuhiraṇyanibho madhurāpatih
 dinahutāśanadīnadaśāṃ gataḥ
 śvasitajalpitaḥpitahunkṛtaiḥ
 aratimāyatabhītirasūcayat ॥ 3.54 ॥

jaḍamatih sa janārdanamāyayā
 vihasitāstrapayā janitavyathaḥ
 apakṛtaṃ vasudevamamocayat
 dayitayā saha dīnavilāpayā ॥ 3.55 ॥

kimapi cintitamāgatamanyathā
 kimidamityavaśādupajātayā |
 viṣavidūṣitayeva manīṣayā
 muhuradūyata mohaviceṣṭitaḥ || 3.56 ||

aviṣaye vipadāmasurāntake
 punariyeṣa nikāraparamparām |
 niyatirekamukhī duratikramā
 kṛtadhiyā kimutā 'vilacetasā || 3.57 ||

paribabhūva cukopa viṣmaye
 parijahāsa hariṃ prajagarja ca |
 pariṇatena bhavāntaravāsanā-
 'grahaguṇena bhajan bhavitavyatām || 3.58 ||

kvacana dhāmani kaṃsanivedite
 sabhayamānakadundubhirāvasat |
 smṛtigatena sutena sajīvitā
 dinaśatāni nināya ca devakī || 3.59 ||

vigatakanyakayā ca yaśodayā
 niyatisambhṛtanirbharanidrayā |
 cirasamāgatajāgarayā 'ntike
 harirapatyamadrīsyata dhanyayā || 3.60 ||

yadavabuddhanirākulanītibhiḥ
 munigaṇairadhunāpi vimṛgyate |
 tadidamāgamamaulivibhūṣaṇam
 vidhivaśādabhavat vrajabhūṣaṇam || 3.61 ||

anaghavatsamanākuladhenukaṃ
 pracuradugdhamacorabhayodbhavam |
 vrajamanāmayaviśvajanaṃ vibhuḥ
 kṛtayugāspadakalpamakalpayat || 3.62 ||

ajani gopagrheṣu manoramaiḥ
 amitakāntibhirapsarasām gaṇaiḥ |
 yadanubhūtirasena sameṣyataḥ
 śaraṇayādavaśaiśavayauvane || 3.63 ||

suramahīsuratoṣaṇamādarāt
 navamupādita nanda udāradhīḥ |
 taralagopagaṇāgamasāṅkulaḥ
 tanayajanmamahotsavamadbhutam || 3.64 ||

adhicakāra vadānyamaṇeḥ śriyaḥ
 vyadhita kalpataroranukalpatām |
 ajanayacca sutaprasavotsave
 mahati meghavikatthanamoghatām || 3.65 ||

nīdhiṃnantamiva svayamutthitaḥ
 niravadhiḥ nijabhāgamivoditaḥ |
 vrajabhuvah pratilabhya ramāpatiḥ
 jahasuraindramasāratarāḥ padam || 3.66 ||

putraḥ prasūya tapasā puruṣaḥ purāṇaḥ
 kālaḥ ciraḥ vidhiśavāt kṛtaviprakaṛṣau |
 śaṅkākalāṅkitadhīyāvapi dampatī tau
 tadvaibhavasmarāṇaśāntarujāvabhūtām || 3.67 ||

nandasadmani navendusannibhau
 vāsametya vasudevanandanau |
 vṛddhimāpaturanehasā svayaḥ
 svādubhogajanānīḥ suparvaṇām || 3.68 ||

|| iti kavītārkkikasimhasya sarvatantrasvatantrasya
 śrīmadveṅkaṭānāthasya vedāntācāryasya
 kṛtiṣu yādavābhyudaye mākāvye
 tṛtīyaḥ sargaḥ ||